

## دشالی معاشرہ کی راہ میں مسائل کا پیش اور پست کی روشنی میں ان کا تدارک

\* ڈاکٹر تاج الدین الازہری

آج کی دنیا مسائل کی دنیا ہے انسان چھوٹے بڑے گونا گوں مسائل میں الجھا ہوا ہے پیچیدہ اور سنگین مسائل، سیاسی اور معاشی مسائل، داخلی اور خارجی مسائل، قومی اور بین الاقوامی مسائل، مختصر یہ کہ مسائل ہی مسائل ہیں تہذیب و تمدن کے ارتقاء کے ساتھ ساتھ زندگی جوں جوں پیچیدہ ہوتی گئی مسائل بھی بڑھتے گئے اور ان کی زوالیدگی میں اضافہ ہوتا گیا لیکن فی نفسہ مسائل کا ہونا کوئی نئی بات نہیں مسائل ہمیشہ سے ہیں اور آئندہ بھی رہیں گے مسائل زندگی کے ساتھ ہیں انسان اور مسائل لازم و ملزوم ہیں اور ان کا چولی دامن کا ساتھ ہے لیکن وہ مسائل جو ہمارے دانشوروں کی توجہ اپنی طرف مرکوز کیے ہوئے ہیں وہ ہمارے معاشرتی مسائل ہیں چونکہ انسان فطرتاً ہی الطبع ہے اس لیے معاشرہ کا قیام اس کی فطرت کا تقاضا ہے وہ تنہائی سے گھبراتا ہے اور اپنے بھائی بندوں کے ساتھ مل جل کر خوش ہوتا ہے اگر جبراً انسان کو کسی جگہ تنہا رکھا جائے سب لوازمات زندگی موجود ہوں طرح طرح کی سہولتیں مہیا ہوں انواع و اقسام کی نعمتیں اور لذتیں میسر ہوں پھر بھی وہ ایسی زندگی کبھی پسند نہ کریگا اور بنی نوع انسان کے ساتھ مل کر رہنے کو ترجیح دے گا شاید اسی کو دیکھ کر ارسطو کو یہ کہنا پڑا کہ اجتماعیت انسان کی جبلت ہے (۱)

معاشرہ اجتماعی زندگی کی خشتِ اول ہے اس کا مادہ (عشرۃ) ہے اور اس کا معنی مل جل کر زندگی بسر کرنا ہے چنانچہ عقلاء کی ہمیشہ سے یہ کوشش رہی ہے کہ انسان کی معاشرتی زندگی مثالی ہو انسانی تاریخ میں قدیم ترین عقلاء یونانی فلاسفہ کو تسلیم کیا جاتا ہے اور ان سے پہلے کی تاریخ ابھی تک دنیا کو دستیاب نہیں ہو سکی ان کا مطالعہ کیا جائے تو معلوم ہوتا ہے کہ مثالی معاشرہ کا تصور افلاطون نے پیش کیا تھا جو ارسطو کا استاد تھا اور اس نے اس کا نام مدینہ فاضلہ رکھا تھا (۲) جو محض ایک تصور تھا کیا یہ حقیقت کا روپ دھار سکے گا یا نہیں؟ یہ ایک الگ بحث ہے اس کے برعکس اگر سلسلہ رسالت اور بعثت انبیاء کی تاریخ کا مطالعہ کیا جائے تو معلوم ہوتا ہے کہ وہ انبیاء جو صاحب کتاب یا حامل صحیفہ

\* ایسوی ایٹ پروفیسر، کلیہ اصول الدین، بین الاقوامی اسلامی یونیورسٹی، اسلام آباد۔

ہوئے جن کی اپنی قومیں تھیں اور ان کی تعلیم و تربیت کے لیے وہ مبعوث ہوئے ایسے انبیاء کرام نے ان اقوام کی کاپلیٹ دی اور ان کی زندگیوں میں عظیم انقلاب برپا کر دیا اگر ہم حضرت موسیٰ علیہ السلام کی آمد سے پہلے کے دور اور آمد کے بعد کے دور کا تقابلی مطالعہ کریں تو دونوں میں بڑا فرق پائیں گے اسی طرح حضرت عیسیٰ علیہ السلام کی بعثت کے بعد کے دور میں ان کے متبعین کی زندگی کا ان کی آمد سے پہلے کی زندگی سے مقابلہ کریں تو معلوم ہوگا کہ حضرت عیسیٰ علیہ السلام کی وجہ سے ان کی قوم میں نمایاں تبدیلی ہوئی ان کے عقائد میں انقلاب آ گیا ان کے رہنے سہنے کے طریقوں میں انقلاب پیدا ہوا زندگی کے متعلق ان کے نقطہ نظر میں انقلاب رونما ہوا اور یوں ایک نبی کا دور دوسرے نبی کے دور سے مختلف معلوم ہوتا ہے حضرت عیسیٰ علیہ السلام کا دور حضرت موسیٰ علیہ السلام کے دور سے الگ اور جداگانہ نظر آئے گا اور ان کے دور میں بہت سی ایسی خصوصیات نظر آئیں گی جو حضرت موسیٰ علیہ السلام کے دور میں نہیں تھیں سب سے آخر میں اللہ تعالیٰ نے حضرت محمد ﷺ کو مبعوث فرمایا آپ جب نبوت سے مشرف ہوئے اس وقت تک حضرت عیسیٰ علیہ السلام کی نبوت پر پانچ سو برس سے زائد کا عرصہ بیت چکا تھا اور وہ شمع بجھنے کے بالکل قریب تھی جسے حضرت عیسیٰ علیہ السلام نے روشن کیا تھا رفتہ رفتہ اس روشنی کے مدھم پڑ جانے کی وجہ سے معاشرے میں پھر سے ان خرابیوں نے جنم لے لیا تھا جن کی حضرت عیسیٰ علیہ السلام نے اصلاح کی تھی آپ ﷺ جس معاشرے میں مبعوث ہوئے اس کا نقشہ قاضی سلیمان منصور پوری نے یوں کھینچا ہے:

”عرب اپنی وسعت میں مملکت فرانس سے تقریباً دوچند بڑا ہے ملک کے مختلف حصے اپنی اپنی خاص خصوصیتوں کی وجہ سے ممتاز ہیں یمن کی وادی اور طائف کے پہاڑ ایسے سرسبز ہیں کہ ہندوستان کے بہترین حصوں کو رشک آتا ہے، الحجر کی پتھریلی زمین اور وسط عرب کا ریگستان اس قدر بے آب و گیاہ ہے کہ صحرائے اعظم افریقہ سے مقابلہ کرتا ہے ان کے جنوب میں سلطنت حبش کا اور مشرقی حصہ پر سلطنت فارس کا اور شمالی اقطاع پر روما کی مشرقی شاخ سلطنت قسطنطنیہ کا قبضہ تھا اندرون ملک بزم خود آزاد تھا لیکن ہر ایک سلطنت اس پر قبضہ کرنے کیلئے سعی تھی اندرون ملک کے باشندوں پر خود مختاری نے بہت بڑا اثر ڈالا تھا ان میں خود مختاری سے خود سری پیدا ہو گئی تھی انہوں نے اپنی شجاعت و جرأت کا نشانہ اپنے

ہی بھائیوں کو بنا رکھا تھا بے کاری اور کاہلی نے جو اور شراب کی عادت پیدا کر دی برائی طبیعت ثانیہ بن گئی تھی ممالک غیر سے الگ تھلگ رہنے کی وجہ سے ان کی زبان اور نسل بے شک کھری تھی لیکن فصاحت کا استعمال زیادہ تر خود ستائی اور دوسری قوموں کی تحقیر میں کیا کرتے تھے یا اپنے فحش کارناموں کی تشہیر کرنے کیلئے زبان کی ساری طاقت خرچ کر کے اپنے ساتھ اپنی معشوقہ کی بھی تشہیر کیا کرتے تھے الگ تھلگ رہنے نے مصاہرت کی برائی ان کے ذہن میں قائم کر دی تھی اور وہ فخر سے اپنی بیٹیوں کو زندہ زمین میں گاڑ دیا کرتے تھے۔ جہالت نے ان میں بت پرستی رائج کر دی تھی اور بت پرستی نے انسانی دل دماغ پر قابض ہو کر ان کو تو ہم پرست بنا دیا تھا۔ فطرت کی ہر ایک چیز پتھر، درخت، چاند، سورج، پہاڑ اور دریا وغیرہ کو وہ اپنا معبود سمجھنے لگ گئے تھے۔ اور اس طرح وہ خدا کی عظمت و جلال کو فراموش کر دینے کے ساتھ ساتھ خود اپنی قدر و قیمت کو بھی بھول چکے تھے اس لئے انسانی حقوق کیلئے نہ کوئی ضابطہ تھا اور نہ ایسے حقوق کو صحیح مرکز پر لانے کیلئے کوئی قانون، قتل انسانی، رہزنی، جس بے جانا جائز، تصرف بے جا، مداخلت، عورتوں کو جبراً یا پھسلاوٹ سے بھگالے جانا، بیٹیوں کو زندہ پیوند خاک کر دینا اسی شجر کے ثمر تھے، کہ بت پرستی نے ان کی نگاہ میں سب سے زیادہ حقیر، ہستی انسان ہی کو بنا دیا تھا، برسوں بلکہ صدیوں کے جمود نے ان کے دل دماغ میں یہی نقش کر دیا تھا کہ ان کی حالت سے بہتر کوئی حالت، ان کے تمدن سے بہتر کوئی تمدن اور ان کے تمدن سے بہتر کوئی تمدن ہو ہی نہیں سکتا۔“ (۳)

اس عبارت سے معلوم ہوتا ہے کہ دنیا کی کوئی ایسی خرابی نہ تھی جو اس معاشرہ میں موجود نہ تھی، اور اس کی اصلاح کا کام اتنا آسان نہ تھا بلکہ انتہائی صبر آزما اور مشکل تھا، آپ ﷺ نے بالغ اور پختہ عمر کے لوگوں سے اپنی بات چیت کا آغاز کیا تو جاہ پرست مشتعل ہو گئے لیکن انہیں حضور ﷺ کی شیرینی گفتار اور جاذبیت کردار کا سامنا تھا، جو آپ کی پوری بات سن لیتا اور آپ کی صفات سے باخبر ہو جاتا وہ یا تو مسلمان ہو جاتا یا کفر و بت پرستی سے بدظن، اس اثر کو روکنے کے لئے دشمنوں نے عوام کے شریکوں سے کہہ دیا تھا کہ قرآن نہ سنو، جہاں وہ پڑھا جائے وہاں شور برپا کرو (۴)

آنحضرت ﷺ نے (قولوا لا إله إلا الله تفلحوا) (۵) سے اپنے درس کا آغاز کیا۔ یہی آپ ﷺ کی تعلیم کا حرف اول ہے۔ اور اسی کے منجانبے مطلب کو اپنے ظاہر و باطن پر طاری کر لینا حرف آخر اور مدعائے اسلام ہے۔ حضور نبی کریم ﷺ اس کے مختلف پہلو سمجھاتے اور روشن مثالوں سے حقائق بتاتے تھے اور فرماتے تھے کہ سورج اور چاند کو دیکھو، چمکتے ستاروں پر غور کرو، پہاڑوں کو دیکھو، ریگستانوں میں اونٹ کو چلتے دیکھ کر غور کرو، سمندروں میں کشتیوں اور جہازوں کو دوڑتے دیکھو، صحراؤں میں اگے ہوئے نباتات اور سبزہ زاروں میں لہلہاتے ہوئے کھیتوں اور بانوں، نہروں اور دریاؤں کو دیکھو، اس غور و فکر اور نظر و عبرت سے اللہ کی قدرت و حکمت سمجھ میں آجائے گی۔ اپنے ماحول میں گندگی پر دھیان دو، افراتفری، ہلاکت اور خون ریزی انسان کے زندہ درگور کرنے، انسانوں کی جان لینے اور مسلسل جنگ و جدل پر غور کرو، تمہارا دل کہے گا کہ یہ آدمیت کے خلاف تباہ کن شیطانی عمل ہے۔ لہذا باہمی احترام اور انسانی حقوق کی نگہداشت کرو، سچ، راستبازی اور درست معاملگی اختیار کرو، لڑکیوں کو زندہ دفن کرنا، غیبت، جھوٹ، قتل، ناجائز اموال کی جمع آوری جیسی عادات چھوڑ دو، قیامت آئے گی اور حساب کتاب کا سامنا ہوگا۔ عبادت کرو گے تو جنت پاؤ گے اور خدا کی رضا حاصل ہوگی، بدکاریاں اور بد اعمالیاں تمہیں جہنم میں لے جائیں گی اور اللہ کا غضب نازل ہوگا۔ (۶)

آپ ﷺ کی تعلیم و تربیت نے صرف تیس (۲۳) سال کی مختصر مدت میں نہ صرف پورے جزیرہ عرب کا معاشرہ بدل دیا بلکہ پوری دنیا کیلئے رشد و ہدایت کی وہ ابدی قدیمیں بھی روشن کر دیں جو رہتی دنیا تک انسانیت کو عدل و انصاف، امن و سکون اور عافیت وطمینان کی راہ دکھاتی رہیں گی یہ آپ کی تعلیم و تربیت کا حیرت انگیز کرم تھا کہ تیس (۲۳) سال کی مختصر مدت میں صحراء عرب کے جو وحشی علم و معرفت اور تہذیب و تمدن سے بالکل کورے تھے وہ پوری دنیا میں علم و حکمت اور تہذیب و دانشگاری کے چراغ روشن کرنے لگے، جو لوگ کل تک ایک دوسرے کے خون سے اپنی پیاس بجھاتے تھے وہ آپس میں بھائی بھائی بن گئے جہاں ہر طرف قتل و غارتگری کی آگ بھڑک رہی تھی وہاں امن و آشتی کے پھول کھلنے لگے، جہاں ظلم و بربریت کا دور دورہ تھا وہاں عدل و انصاف کی شمعیں روشن ہونے لگیں جہاں پتھر کے بتوں کو بجدے کئے جاتے تھے وہاں توحید کا پرچم لہرانے لگا اور بالآخر عرب کے صحرائین جو اپنی جہالت کی وجہ سے دنیا بھر میں ذلیل و خوار تھے ایران و روم کی عظیم سلطنتوں کے وارث بن گئے اور ساری دنیا

ان کے عدل و انصاف ان کی رحم دلی اور ان کی شرافت نفس کے گن گانے پر مجبور ہو گئی۔ (۷)

تاریخ انسانیت کی کسی بھی اور شخصیت کے ہاں اس کی نظیر نہیں ملتی اور ملے بھی کیوں؟ اللہ تعالیٰ نے آپ ﷺ کو انسانیت کی راہنمائی کے لئے اپنا آخری نبی اور رسول بنا کر بھیجا تھا۔

ارشاد باری ہے:

﴿ مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا ﴾ (۸)

”(لوگو) محمد تمہارے مردوں میں سے کسی کے باپ نہیں مگر اللہ کے رسول اور خاتم النبیین ہیں اور اللہ ہر چیز کا علم رکھنے والا ہے۔“

حضور نبی کریم ﷺ کا اپنا ارشاد گرامی بھی اس آیت کی مزید وضاحت ہے۔ آپ ﷺ نے ارشاد فرمایا:

(( انا خاتم النبیین لا نبی بعدی )) (۹)

میں آخری نبی ہوں میرے بعد کوئی نبی نہیں؛ بات صرف اتنی نہیں کہ آپ آخری نبی ہیں بلکہ اس کرۂ ارضی پر بسنے والے تمام انسانوں کیلئے قیامت تک کیلئے نبی اور رسول ہیں؛ آپ کی نبوت و رسالت آفاقی ہے ارشاد خداوندی ہے:

﴿ وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ ﴾ (۱۰)

” (اور اے نبی) ہم نے تم کو تمام ہی انسانوں کیلئے بشیر و نذیر بنا کر بھیجا ہے مگر اکثر لوگ جانتے نہیں ہیں۔“

اس آیت کی تشریح نبی اکرم ﷺ نے اپنے الفاظ میں یوں بیان فرمائی: ((بعثت إلى الاحمر والاسود)) (۱۱)

ایک دوسری روایت میں آپ نے اسی چیز کی یوں وضاحت فرمائی:

(( انا انا فارسلت إلى الناس كلهم عامة وكان من قبلي انما يرسل إلى قومه ))

میں عمومیت کے ساتھ تمام انسانوں کی طرف بھیجا گیا ہوں حالانکہ مجھ سے پہلے جو نبی بھی گزرا ہے وہ صرف اپنی قوم کی طرف بھیجا جاتا تھا، ایک اور روایت میں آپ نے اس طرح فرمایا:

(( كَانَ النَّبِيُّ يَبْعَثُ إِلَى قَوْمِهِ خَاصَّةً وَيَبْعَثُ إِلَى النَّاسِ عَامَّةً )) (۱۳)

پہلے ہر نبی صرف اپنی قوم کی طرف مبعوث ہوتا تھا اور میں تمام انسانوں کی طرف مبعوث ہوا ہوں، اسی طرح اللہ تعالیٰ نے تمام انسانوں کو مخاطب کرتے ہوئے اپنی پاک کتاب میں فرمایا:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ (۱۳)

”وہ حقیقت تم لوگوں کیلئے اللہ کے رسول میں بہترین نمونہ ہے۔“

آج کے انسان کی بد نصیبی یہ ہے کہ وہ ایک ایسے دور میں رہتا ہے جو افکار کے تصادم اور مختلف نظریات کی جنگ کی وجہ سے انتہی اور پراگندگی کا شکار ہے یہ ازم وہ ازم رنگ بدل بدل کر انسانی فکر پر یلغار کر رہا ہے اور حق اپنے علمبرداروں کی جیسی کا ماتم، عام انسان انفراتفری کے عالم میں کبھی ادھر دیکھتا ہے اور کبھی اُدھر وہ سرگشتہ و حیران ہے کہ کدھر جائے؟ کبھی اس کو آزما تا ہے اور کبھی اس کو کبھی اس کو اپناتا ہے تو کبھی اس کو جب دیکھتا ہے کہ اس سے مسائل حل نہیں ہوتے تو اسے چھوڑ دیتا ہے اور دوسرے کی طرف لپکتا ہے مگر اسے ہر طرف سے مایوسی اور ناکامی کا منہ دیکھنا پڑتا ہے وہ تجربات کے اس چکر سے اس وقت تک نہیں نکل سکتا جب تک کسی ایسے دین اور کسی ایسی سیرت کو نہیں اپناتا جو اس کی فطرت کے مطابق ہو وہ دین اسلام ہے اور اس کا مکمل عملی نمونہ نبی عرب و عجم محمد مصطفیٰ ﷺ کی سیرت ہے جو انسانیت سے مکمل طور پر ہم آہنگ ہے، زندگی کتنی ہی کروٹیں بدلے، زمانہ اپنے اوپر کتنے ہی رنگ چڑھائے، تہذیب و تمدن کا کارواں کتنی ہی منزلیں آگے بڑھ جائے، انسان علم و اکتشاف، سائنس اور ٹیکنالوجی کے کتنے ہی معرکے سر کرنے، سید عرب و عجم کی سیرت طیبہ انسانیت کو اس کے سفر ارتقاء میں راستہ دکھاتے رہے گی، ہمیں تو مختصر اُید دیکھنا ہے کہ اس وقت علاقائی اور عالمی سطح پر مثالی معاشرہ کی راہ میں وہ کون کون سی رکاوٹیں ہیں اور ان میں محمد عربی ﷺ کی سیرت سے کس طرح راہنمائی لی جاسکتی ہے آپ نے آج سے چودہ سو سال پہلے بھی اس دنیا کے انسانوں ہی کی اصلاح کر کے ایک مثالی معاشرہ قائم کر دکھایا تھا اور آج بھی اس کرۂ ارضی پر انسان ہی اصلاح کا محتاج ہے، چودہ سو

سال کے اس طویل عرصہ میں زمانہ نبوت سے دوری اور تعلیمات نبوت سے انحراف نے اس کیلئے گونا گوں مسائل پیدا کر دیے ہیں اور مسائل کی مثال ان بیماریوں کی ہے جو انسانی جسم کو لاحق ہوتی ہیں وہ جب تک ان سے چھٹکارا نہ پالے کبھی صحت یاب نہیں ہو سکتا، اگر ہم آج کے معاشرہ پر نظر ڈالیں تو اس کی ان گنت خرابیاں اور لاتعداد مسائل دیکھ کر محسوس ہوتا ہے کہ اس کی اصلاح ناممکن ہے اور اس کا صحت مند ہونا محال ہے صرف سیرت نبوی ہی ہماری ڈھارس بندھاتی ہے کہ آپ ﷺ کے وقت کا معاشرہ تو اس سے بھی بدتر حالت پر پہنچا ہوا تھا اس کی اصلاح کیسے ہو گئی؟ اگر ہم بنظر غائر دیکھیں تو جلد ہی معلوم ہو جاتا ہے کہ کسی بھی معاشرے میں چند بڑی بڑی خرابیاں ہوتی ہیں جو اسکے مثالی معاشرہ بننے کی راہ میں رکاوٹ ہوتی ہیں یہ خرابیاں حسب ذیل ہیں:

- |                |                        |               |
|----------------|------------------------|---------------|
| ① متزلزل ایمان | ② جہالت                | ③ اخلاقی پستی |
| ④ غربت و افلاس | ⑤ کاہلی اورستی         | ⑥ خود غرضی    |
| ⑦ تعصب         | ⑧ عدل و انصاف کا فقدان | ⑨ عدم تحفظ    |

## متزلزل ایمان

متزلزل یقین اور متزلزل ایمان ہماری بے شمار معاشرتی خرابیوں کی جڑ ہے ہم بے شمار چیزوں کے بارے میں قطعی طور پر یہ جانتے ہیں کہ ان میں درست کون سی ہے؟ لیکن اس کے باوجود غیر درست کو استعمال کرتے ہیں، ہم بے شمار معاملات میں جانتے ہیں کہ حق پر کون ہے؟ لیکن اس کے باوجود ناحق کا ساتھ دیتے ہیں اور یوں ہمارا متزلزل یقین اور متزلزل ایمان ہماری جڑوں کو کاٹ رہا ہے، علاقائی سطح پر ہی نہیں بلکہ عالمی سطح پر بھی دنیا اس مرض کا شکار ہے اپنے مفادات کی خاطر ناحق کا ساتھ دے کر حق کو پس پشت ڈال دیا جاتا ہے اور یوں آج تک بڑے بڑے مسائل حل نہیں ہو سکے سیرت نبوی میں اس کا واضح علاج موجود ہے سیرت طیبہ یہ بتاتی ہے کہ انسان اگر کسی چیز کو حق سمجھ لے تو پھر اس کے لئے اٹھ کھڑا ہو، دنیا کی کوئی بھی طاقت و نیا کی کوئی بھی لالچ یا اس کی اپنی کمزوریاں اس کے حصول کی راہ میں حائل نہ ہونے پائیں، آپ ﷺ نے جب دین کی دعوت شروع کی تو آپ ﷺ کے راستے میں ہر طرح کی رکاوٹیں کھڑی کی گئیں جو سیرت طیبہ کا ایک مستقل باب ہے لیکن اس کے باوجود آپ نے حق بات کی تبلیغ جاری رکھی

اور کسی بھی حال میں اس کا انقطاع گوارہ نہ فرمایا۔ آپ نے حق کی خاطر شعب ابی طالب میں تین سال کیلئے محصوری تو گوارہ کر لی جس کے دوران میں آپ کو پتے اور چمڑے کھانے پڑے آپ اور آپ کے ساتھیوں کی فاقہ کشی کا یہ حال تھا کہ بھوک سے بلکتے ہوئے بچوں اور عورتوں کی آوازیں گھاٹی کے باہر تک سنائی دیتی تھیں (۱۵)

سیرت رسول بتاتی ہے کہ حق کے بارے میں انسان کا یقین و ایمان اس قدر پختہ ہو کہ کسی بھی لمحے تذبذب کا شکار نہ ہو اور ہر قسم کے مذاکرات کرنے والے کو دو ٹوک الفاظ میں حق کے بارے میں بتانے پر قادر ہو جیسا کہ رسول اللہ ﷺ نے اپنے مخالفین کے سامنے اپنے چچا جناب ابوطالب کو مخاطب کرتے ہوئے فرمایا:

”چچا جان اگر یہ لوگ میرے دائیں ہاتھ پر سورج اور بائیں ہاتھ پر چاند بھی رکھ دیں تو میں یہ کام ہرگز نہ چھوڑوں گا یہاں تک کہ اللہ تعالیٰ اس کو غالب کر دے یا میں اس راستے میں ہلاک ہو جاؤں“ (۱۶)

آپ ﷺ نے اپنے ساتھیوں کی بھی ایسی ہی تربیت کی تھی کہ کسی بھی قسم کی سختی یا لالچ دین حق کے بارے میں ان کے ایمان کو متزلزل نہ کر سکا حضرت بلال رضی اللہ عنہ کی گردن میں رسی ڈال کر لڑکوں کے ہاتھ میں دے دی جاتی وہ انہیں مکہ کی پہاڑیوں میں لئے پھرتے رسی کا نشان ان کی گردن میں نمایاں ہو جاتا وادی مکہ کی گرم ریت پر انہیں لٹا دیا جاتا اور گرم گرم پتھران کی چھاتی پر رکھ دیا جاتا مشکیں باندھ کر لکڑی سے پیٹا جاتا دھوپ میں بٹھایا جاتا بھوکھا رکھا جاتا ان حالتوں میں بھی وہ احد احد کے نعرے لگاتے (۱۷) آپ کے دیگر صحابہ اور صحابیات پر ہونے والے ظلم کی تاریخ پڑھی جائے تو آج کے انسان کا دل کانپ جاتا ہے لیکن اس کے باوجود وہ حق پر ڈٹے رہے کیونکہ حضور کی تعلیم بھی یہی تھی آپ کا فرمان ہے: ((قل امنن باللہ ثم استقم)) (۱۸) ”کہہ میں اللہ پر ایمان لایا پھر ثابت قدم ہو جاؤ۔“

قرآن مجید نے انہیں لوگوں کو دنیا و آخرت میں کامیابی کی ضمانت دی ہے جن کا ایمان متزلزل نہیں ہوتا۔ ارشاد باری ہے:

﴿إِنَّ الدِّينَ قَالُوا رَبُّنَا اللَّهُ ثُمَّ اسْتَقَامُوا فَلَا خَوْفَ عَلَيْهِمْ وَلَا هُمْ يَحْزَنُونَ  
أُولَئِكَ أَصْحَابُ الْجَنَّةِ خَالِدِينَ فِيهَا جَزَاءً بِمَا كَانُوا يَعْمَلُونَ﴾ (۱۹)



”یقیناً جن لوگوں نے کہہ دیا کہ اللہ ہی ہمارا رب ہے پھر اس پر جم گئے ان کے لئے نہ خوف ہے اور نہ غم ایسے لوگ جنت میں جانے والے ہیں جہاں وہ ہمیشہ رہیں گے اپنے ان اعمال کے بدلے جو وہ دنیا میں کرتے تھے۔“

آج کے معاشرہ کی بڑی ضرورت پختہ اور غیر متزلزل ایمان ہے کیونکہ آج کی دنیا میں حق کمزور اور ضعیف ہے اور باطل طاقت ور اور بلند اہل ایمان کے دلوں میں ایمان کمزور اور متزلزل ہے اور مسلمانوں پر آزمائشوں کی گہری گھٹائیں چھائی ہوئی ہیں اہل باطل کے پاس عظیم سلطنتیں بڑی قوتیں اور طاقتیں ہیں جن کے زور پر وہ باطل کی اشاعت اور شکوک و شبہات کے پھیلانے میں لگے ہوئے ہیں آج عمیق اور پختہ ایمان کی ضرورت ہے تاکہ ہم حق کا علم بلند کرنے کے لئے زیادہ جدوجہد کر سکیں اور اس دنیا سے ظلم اور نا انصافی کو ختم کر کے معاشرے کو ترقی کی راہ پر گامزن کر سکیں۔ ہمارے سامنے ہمیشہ نبی اکرم ﷺ کا یہ فرمان رہنا چاہئے آپ ﷺ نے فرمایا: (دجال آئے گا اور اسے مدینہ کی گلیوں میں داخل ہونے کی اجازت نہیں ہوگی البتہ وہ مدینہ سے ملحق زمین میں آئے گا ایک شخص اس کے پاس جائے گا جو کہ بہت اچھا ہوگا وہ اس سے کہے گا کہ میں گواہی دیتا ہوں کہ تو دجال ہے جس کے بارے میں رسول اللہ ﷺ نے ہم سے حدیث بیان کی ہے اس پر دجال کہے گا کہ تمہارا کیا خیال ہے اگر میں اس شخص کو قتل کر کے زندہ کر دوں کیا تم پھر بھی شک کرو گے لوگوں نے کہا نہیں وہ اسے قتل کر کے زندہ کر دے گا لیکن یہ مومن شخص کہے گا مجھے تو اب تیرے بارے میں اور بھی یقین ہو گیا ہے کہ تو دجال ہے اس پر دجال اسے دوبارہ قتل کرنا چاہے گا مگر نہیں سکے گا) (۲۰)

اس حدیث کی شرح میں ڈاکٹر عبدالکریم زیدان لکھتے ہیں:

”اس حدیث سے بڑے مفید نتائج اخذ ہوتے ہیں یعنی یہ کہ دجال جب الوہیت کا اور اپنے خدا ہونے کا دعویٰ کرے گا کئی خرق عادت مظاہروں کی بنا پر لوگوں کی ایک بڑی اکثریت اس کے تتبع ہو جائے گی اور وہ لوگوں کے سامنے ایک شخص کو قتل کر کے زندہ کر دے گا زمین کو پیداوار کا حکم دیگا اور زمین سے افزائش ہو جائے گی پانی کو حکم دے گا اور وہ برسنے لگے گا مگر ان حالات میں بھی قوی الایمان مومن کو اس کے دجال ہونے میں کوئی شبہ نہیں ہوگا وہ

بدستور اپنے ایمان پر قائم رہے گا کیونکہ وہ سمجھتا ہے کہ دجال کے دعوے مفاہیم اسلام کے خلاف ہیں اور باطل کسی بھی صورت میں حق نہیں بن سکتا خواہ اس کے لئے کتنے ہی خوارق عادت امور کا مظاہرہ کیا جائے“ (۲۱)

## جہالت

آج کی دنیا میں اس بات پر تقریباً سب ہی لوگوں کا اتفاق ہے کہ جہالت مثالی معاشرے کی راہ میں بڑی رکاوٹ ہے اور یہی وجہ ہے کہ ہر ملک کی مختلف تنظیموں سے لیکر اقوام متحدہ تک سب لوگ جہالت کو دور کرنے پر لگے ہوئے ہیں یہ بات جو دنیا کو آج سمجھ آئی ہے اللہ تبارک و تعالیٰ نے اپنے رسول ﷺ کی زبانی آج سے چودہ سو سال پہلے اس کا اعلان کر دیا تھا۔ ارشاد بانی ہے:

﴿قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ﴾ (۲۲)

”اے نبی ان سے پوچھو کیا جاننے والے اور نہ جاننے والے برابر ہو سکتے ہیں“۔

یہ سورۃ زمر کی آیت ہے جو مکی سورت ہے اس کے زمانہ نزول کے متعلق مولانا مودودی لکھتے ہیں:

آیت نمبر ۱۰ (وارض اللہ واسعة) سے اشارۃً نکلتا ہے کہ یہ سورت ہجرت حبشہ سے پہلے نازل ہوئی بعض روایات میں یہ تصریح آئی ہے کہ اس آیت کا نزول حضرت جعفر بن ابی طالب اور ان کے ساتھیوں کے حق میں ہوا تھا جبکہ انھوں نے حبشہ کی طرف ہجرت کا عزم کیا تھا (۲۳)

یہ ہجرت نبوت کے پانچویں سال رجب کے مہینے میں ہوئی تھی اور یوں بارہ مردوں اور پانچ عورتوں نے اسلام کی تاریخ میں پہلی مرتبہ اپنے دین کی خاطر آبائی وطن کو خیر باد کہا تھا۔ (۲۴)

اس سے معلوم ہوتا ہے کہ نبی اکرم ﷺ نے اپنی دعوت کے ابتدائی مراحل ہی میں لوگوں کو علم کی اہمیت سے آگاہ کر دیا تھا کیونکہ آپ کی بعثت ایک ایسے معاشرے میں ہوئی جس میں جہالت کا دور دورہ تھا آپ کی بعثت کے

وقت صرف ملک عرب میں سترہ آدمی لکھنا پڑھنا جانتے تھے باقی سارا معاشرہ ان پڑھ اور اسی تھا جہالت کو دور کرنے بغیر کسی قسم کی دعوتی ترقی ناممکن تھی چنانچہ آپ پر وحی کا آغاز ہی جہالت کے خلاف علم سے ہوا علم کے حصول کا ذریعہ چونکہ عام طور پر پڑھنا اور لکھنا ہی شمار ہوتا تھا اس لئے پہلی وحی میں بھی اسی کا ذکر کیا گیا، پہلی وحی کی آیات یہ ہیں:

﴿اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ  
الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ﴾ (۲۵)

”پڑھو (اے نبی) اپنے رب کے نام سے جس نے پیدا کیا جیسے ہوئے خون کے ایک  
توٹھڑے سے انسان کی تخلیق کی، پڑھو اور تمہارا رب بڑا کریم ہے جس نے قلم کے ذریعے علم  
سکھایا، انسان کو وہ علم دیا جسے وہ نہ جانتا تھا، اس طرح اللہ تعالیٰ نے سورۃ القلم نازل فرمائی  
جس کا زمانہ نزول مکہ کا ابتدائی دور ہے اس میں علم کی اہمیت کو اجاگر کرنے کیلئے اللہ تعالیٰ نے  
قلم اور لکھنے پڑھنے کی قسم کھائی۔“

ارشاد الہی ہے:

﴿ن وَالْقَلَمِ وَمَا يَسْطُرُونَ﴾ (۲۶)

”ن قسم ہے قلم کی اور اس چیز کی جسے لکھنے والے لکھ رہے ہیں۔“

یہ ایک کھلی حقیقت ہے کہ رسول اکرم ﷺ کی بعثت کے وقت عرب کے لوگ تو علم سے دور تھے ہی یورپ میں  
بھی تعلیم کلیسا تک محدود کر دی گئی اور برصغیر میں اس کا دائرہ برہمن کی حد تک تھا، قدیم مصر اور ایران میں بھی علم عام  
آدمی کیلئے شہر ممنوعہ تھا آپ ﷺ نے اسے عام کرنے کیلئے ارشاد فرمایا:

((طلب العلم فريضة على كل مسلم)) (۲۷)

”علم کا حصول ہر مسلمان پر فرض ہے۔“

اصحاب علم کی فضیلت بیان کرتے ہوئے آپ نے فرمایا:

((مثل العلماء في الأرض كمثل النجوم في السماء يهتدى بها في ظلمات

البر والبحر فإذا انطمست النجوم اوشك ان تضل الهداة)) (۲۸)

علماء زمین پر آسمان کے ستاروں کی مانند ہیں جن سے خشکی اور تری پر رات کے اندھیروں میں راہنمائی حاصل کی جاتی ہے اگر ستارے چھپ جائیں تو ممکن ہے چلنے والے راستہ بھول جائیں، آپ نے کتنی خوبصورت مثال کے ذریعے علم اور علماء کی اہمیت کو اجاگر فرمادیا کہ اس سے کسی بھی شخص کو انکار نہیں پھر خود اپنے متعلق بھی فرمادیا۔

((بعثت معلما)) (۲۹) ”کہ اللہ تعالیٰ نے مجھے معلم بنا کر بھیجا ہے۔“

آپ نے ہجرت سے پہلے مصعب بن عمیر کو وہاں کے مسلمانوں کی تعلیم کے لئے بھیجا، اس وقت تک مدینہ میں کوئی مسجد نہیں تھی حضرت مصعب ایک مکان کو مدرسہ کے طور پر استعمال کرتے رہے، مسجد نبوی کی تعمیر کے بعد آپ نے عبداللہ بن سعید اور عبادہ بن الصامت کو اصحاب صفہ کو لکھنا پڑھنا سکھانے پر معذور فرمایا مسجد نبوی میں صحابہ کے تعلیمی حلقہ بنا کر بیٹھنے کا رواج حضور کے سامنے ہی شروع ہو گیا تھا (۳۱) آنحضرت کی تعلیمی پالیسی کی خصوصیت یہ تھی کہ اس پر کسی طبقے کی اجارہ داری نہیں تھی، بلکہ آپ کا نظام تعلیم مفت اور رضا کارانہ تھا اور یوں مفت اقامتی اور ہمہ وقتی تعلیم کا آغاز کر دیا گیا تھا آپ نے نصاب تعلیم سے مفید دنیوی علوم خارج نہیں کئے، جنگی صنائع کا علم اور ان کی تربیت حاصل کرنے کے لئے آپ نے بعض صحابہ کو خاص طور پر مامور کیا، اسی طرح دوسری زبانیں سیکھنے کے لئے آپ نے صحابہ کو مختص کیا زید بن ثابت نے بحکم پیغمبر سریانی اور عبرانی سیکھی دو صحابہ کرام عروہ بن مسعود اور غیلان بن مسلم دبابات اور نجینق کی صنعت سیکھنے کی وجہ سے جنگ حنین میں شریک نہ ہو سکے تھے آپ نے خواتین کے لئے مردوں سے الگ تعلیم کا بندوبست فرمایا خود کو بیٹھے میں ایک دن خواتین کی تعلیم اور ان کے مسائل کے جواب دینے کے لئے مختص فرمایا اور بعض خواتین کو دوسری خواتین سے لکھنا پڑھنا سیکھنے کی ہدایت فرمائی (۳۲) آپ ﷺ کی تعلیم محض ایک فکر اور فلسفہ نہ تھی وہ ایک متواتر اور عمل پیہم سے عبارت تھی۔ آپ کی زندگی کی ہر ہر ادا مجسم تعلیم تھی جس نے دشمنوں تک کے دل جیت لئے اور یوں آپ نے ان پڑھ اور جاہل قوم کو زیور تعلیم سے آراستہ کر دیا کیونکہ تعلیم ہی ایک ایسی بنیاد ہے جسکی وجہ سے زندگی کے تمام شعبوں میں ترقی کی جاسکتی ہے علم نہ ہو تو نہ دین کا کوئی معاملہ کما حقہ استوار ہو سکتا ہے اور نہ ہی دنیا کے کاروبار بحسن و خوبی انجام پاسکتے ہیں۔

### ③ اخلاقی پستی

کردار کی پستی اور اخلاقی گراؤ آج کے معاشرے کی ترقی میں بہت بڑی رکاوٹ ہے اسی کی وجہ سے بے شمار دوسرے معاشرتی، معاشی اور سیاسی مسائل پیدا ہوتے ہیں جو پوری انسانی زندگی کو الجھنوں کا گورکھ دھند بنا دیتے ہیں اخلاق انسانیت کا زیور اور سماج کی زینت ہی نہیں بلکہ اسکی حیثیت جسد زندگی میں قلب کی ہے جس کے لئے کہا جاتا ہے کہ اگر وہ بگڑ جائے تو پورا جسم بگڑ جاتا ہے اور اگر وہ ٹھیک رہے تو پورا جسم ٹھیک رہتا ہے۔ لیکن کتنی عجیب بات ہے کہ دنیا کے دساتیر حیات میں اخلاقی تعلیم و تربیت کا کوئی باب نہیں اور اگر اس نام کی کوئی چیز ہے تو اس کا مسی کچھ اور ہے ان کا اخلاق اغراض مصالح کے تابع ہوتا ہے مجرد اخلاق کا ان کے ہاں کوئی تصور نہیں اخلاق کو ایک مقصود بالذات کی حیثیت سے کسی دنیوی نظام نے اپنے اندر جگہ نہیں دی یہ صرف آسمانی مذہب جس کی تکمیلی شکل آنحضرت ﷺ کے پیغام دین اسلام میں ایک مستقل حیثیت سے موجود ہے آپ نے اپنی ایک حدیث میں اخلاق عالیہ کو اپنی بعثت مقصد قرار دیا۔ آپ نے فرمایا ((بعثت لاتمم مکارم الاخلاق)) (۳۳) میں اچھے اخلاق کی تکمیل کیلئے بھیجا گیا ہوں، آپ نے حسن اخلاق اور حسن سیرت کو ایمانی زندگی کا کمال قرار دیا، اور فرمایا ((اکمل المؤمنین ایمانا احسنهم خلفا)) (۳۴) مسلمانوں میں کامل ایمان والا وہ ہے جس کا اخلاق سب سے اچھا ہے، آپ ﷺ نے اخلاق کا سرا عبادات سے جوڑ کر اس کی قدر و قیمت بڑھادی تاکہ لوگ دین کی اس جانب کسی غفلت کا شکار نہ ہوں اور اخلاق پر بھی اتنی ہی توجہ دیں جتنی وہ دین کے دوسرے امور عبادات وغیرہ پر دیتے ہیں۔

آپ کا ارشاد ہے:

((ما من شیء یوضع فی المیزان اثقل من حسن الخلق وان صاحب حسن

الخلق لیبلغ به درجۃ صاحب الصوم والصلاة)) (۳۵)

”میزان اعمال میں حسن اخلاق سے زیادہ بھاری کوئی چیز نہیں اور اچھے اخلاق والا آدمی حسن

اخلاق سے ہمیشہ روزہ رکھنے والے اور نماز پڑھنے والے کا درجہ حاصل کر لیتا ہے، آپ ﷺ

خود بھی اکثر نماز کے بعد یہ دعا مانگا کرتے تھے۔“

(اللهم اهدني لأحسن الأخلاق لا يهدي لأحسنها إلا أنت واصرف عني

سَيِّئَاتِهَا لا يصرف عني سَيِّئَاتِهَا إلا أنت) (۳۶)

اے پروردگار مجھے بہترین اخلاق کی ہدایت (توفیق) عطا فرما تیرے سوا کوئی بہترین اخلاق کی راہ نہیں دکھا سکتا اور برے اخلاق سے مجھ کو دور کر دے کیونکہ مجھ سے برے اخلاق کو تیرے سوا کوئی پھیر نہیں سکتا۔

حقیقت یہ ہے کہ عقائد اور عبادات کے بعد تعلیمات نبوی کا تیسرا باب اخلاق ہے، اخلاق سے مراد لوگوں سے شائستگی سے پیش آنا، ان سے اچھے طریقے سے معاملات کرنا اور ان کے حقوق کو ادا کرنا ہے انسان جب اس دنیا میں آتا ہے تو ہر چیز سے اس کا تھوڑا بہت تعلق ضرور ہو جاتا ہے اس تعلق کی بنا پر جو ذمہ داریاں عائد ہوتی ہیں ان کو حسن و خوبی کے ساتھ انجام دینے کا نام اخلاق ہے، آپ کی بعثت کے وقت معاشرے میں حقوق و فرائض کو اچھے طریقے سے انجام دینے کا نہ صرف فقدان تھا بلکہ وہ ہر قسم کے برے اخلاق کی آماجگاہ بن چکا تھا اسکا بہترین نقشہ حضرت جعفر طیار نے شاہ حبشہ کے دربار میں کھینچا تھا:

انہوں نے کہا (اے بادشاہ ہم جہالت میں مبتلا تھے، بتوں کو پوجتے تھے، نجاست میں آلودہ تھے، مردار کھاتے تھے، بیہودہ بکا کرتے تھے، ہم میں انسانیت اور سچی مہمانداری کا نشان نہ تھا؛ ہمسایہ کی رعایت نہ تھی، کوئی قاعدہ و قانون نہ تھا، ایسی حالت میں خدا نے ہم میں سے ایک بزرگ کو مبعوث کیا جس کے حسب و نسب، سچائی، دیانتداری، تقویٰ اور پاکیزگی سے ہم خوب واقف تھے، اس نے ہم کو توحید کی دعوت دی اور حق سمجھایا کہ ایک اکیلے خدا کے ساتھ کسی کو شریک نہ کریں، اس نے ہم کو پتھروں کی پوجا سے روکا، اس نے فرمایا کہ ہم سچ بولیں، وعدہ پورا کریں، گناہوں سے دور رہیں، برائیوں سے بچیں، اس نے حکم دیا کہ ہم نماز پڑھیں، صدقہ دیا کریں اور روزے رکھا کریں، ہماری قوم ان باتوں پر ہم سے بگڑ گئی) (۳۷)

اسی طرح قیصر روم کے دربار میں ابوسفیان نے جو اس وقت تک دولت اسلام سے مشرف نہ ہوئے تھے حضور کے اخلاقی دعوت کا جو نقشہ کھینچا تھا اس میں تسلیم کیا تھا کہ آپ اس بات کی تلقین کرتے ہیں کہ ہم پاکدامنی اختیار کریں،

سچ بولیں اور قراہتوں کا حق ادا کریں (۳۸)

آپ کی انہی تعلیمات کی بنا پر قرآن مجید نے صاف صاف کہا اور دوست اور دشمن سب کے مجمع میں کہا:

(إِنَّ لَكَ لَأَجْرًا غَيْرَ مَمْنُونٍ وَإِنَّكَ لَعَلَىٰ خُلُقٍ عَظِيمٍ) (۳۹)

”اے محمد ﷺ بے شک آپ کا اجر کبھی ختم نہ ہونے والا ہے اور بلاشبہ آپ اخلاق کے بلند

مرتبہ پر فائز ہیں“

آپ نے صرف اعلیٰ اخلاق کی تعلیم دینے پر ہی اکتفا نہیں فرمایا بلکہ جیسا کہ قرآن گواہ ہے خود اس تعلیم کا عملی نمونہ بن کر دکھایا اخلاق سے گرے ہوئے اس معاشرے میں حضور کی بلند اخلاقی سے تاریخ بھری پڑی ہے آپ کا برتر اخلاق ہی تھا جس نے بالآخر مخالفین کو جھکنے پر مجبور کر دیا آپ کی زندگی میں بارہا ایسے مواقع آئے جب آپ کے مخالفین نے آپ کے اخلاقی رعب کے سامنے ہتھیار ڈال دیئے اور آہستہ آہستہ پورے معاشرے پر آپ کے اعلیٰ اخلاق کا رنگ غالب آ گیا جس کی نظیر دنیا آج تک پیش کرنے سے قاصر ہے آج پھر سے معاشرے کو مثالی بنانے کے لئے اخلاقی پستی سے نکال کر اسی رنگ میں رنگنے کی ضرورت ہے اور اس کے لئے سیرت رسول پر عمل پیرا ہونے کے بغیر کوئی چارہ نہیں۔

#### ④ غربت و افلاس

دنیا میں بسنے والے سب انسانوں کی تقدیر کبھی یکساں نہیں رہی، سوسائٹی میں حکمران و رعایا، قوی و ضعیف، بیمار و صحت مند، اور غریب و دولت مند نہ جانے کتنے ہی طبقات شروع ہی سے چلے آ رہے یہ طبقات باہمی افہام و تفہیم اور ایک دوسرے کے تعاون سے امن کی زندگی گزارتے رہے۔ اگر کبھی بد امنی پھیلی یا سماجی توازن میں خلل پیدا ہوا تو اسکی وجہ یہی تھی کہ ایک فرد نے دوسرے فرد پر ایک قبیلہ نے دوسرے قبیلہ پر یا قوی نے ضعیف پر ناجائز طور پر اپنی مرضی چلانا چاہی اور ہوس میں آ کر ظلم و استبداد کا رویہ اختیار کیا جس سے غریب اور مفلس طبقے کی حالت بگڑتی ہی چلی گئی، تاریخ کے ہر دور میں مختلف ادیان اور اصحاب فلسفہ نے اپنے اپنے دور سے غربت و افلاس کو ختم کرنے کے لئے

کوششیں کیں تاکہ فقراء کے دکھوں کا مداوا کر سکیں لیکن کوئی بھی کبھی پوری طرح کامیاب نہ ہو سکا، افلاطون کا بھی یہی تصور تھا کہ اس کے مثالی جمہوریہ میں غربت و افلاس نہ ہو لیکن عملاً ایسا نہ ہو سکا۔ (۴۰)

نبی کریم ﷺ جس معاشرے میں تشریف لائے اس میں غریب افلاس کی چکی میں پس رہا تھا، اس کا کوئی پرسان حال نہ تھا طاقت ور کو ضعیف پر ظلم کرنے سے کوئی روکنے والا نہ تھا یہ حالت دیکھ کر آپ ﷺ نے مختلف سرداروں اور سمجھدار لوگوں کی اس طرف توجہ دلائی اور بالآخر ایک انجمن قائم ہو گئی جس کے منشور میں یہ بھی شامل تھا کہ ہم غریبوں کی امداد کرتے رہیں گے اور زبردست کو زیر دست پر ظلم کرنے سے روکا کریں گے، آپ ﷺ نبوت کے زمانے میں بھی فرمایا کرتے تھے کہ اگر آج بھی کوئی اس انجمن کے نام سے کسی کو مدد کے لئے بلائے تو میں سب سے پہلے اس کی امداد کو تیار ہو جاؤں گا۔ (۴۱)

غربت کے خاتمے کیلئے آپ کی یہ کوشش زمانہ نبوت سے پہلے کی تھی زمانہ نبوت میں تو آپ نے اپنی تعلیمات اور عمل کے ذریعے اس کا مکمل طور پر قلع قمع کر دیا، اپنی دعاؤں میں آپ نے غربت و افلاس سے خدا کی پناہ مانگی آپ کے دعائیہ کلمات ہیں۔

(اللهم انى اعوذ بك من الفقر والقلّة والذلة واعوذ بك من ان اظلم  
اواظلم) (۴۲)

”اے اللہ میں غربت و افلاس اور ذلت سے تیری پناہ چاہتا ہوں اور اے اللہ میں ظلم کرنے اور اپنے اوپر ظلم کئے جانے سے بھی تیری پناہ مانگتا ہوں۔“

آپ ﷺ غربت و افلاس سے خدا کی پناہ اس لئے چاہتے تھے کہ غربت افلاس انسان کے عقیدے اور اخلاق دونوں کو خراب کر دیتا ہے اس کے گھر کا امن تباہ و برباد ہو جاتا ہے اور اس کے افکار منتشر رہنے لگتے ہیں غربت کے بارے میں ایک مشہور قول ہے کہ کفر نے غربت سے کہا کہ جب تو کسی جگہ جائے تو مجھے بھی ساتھ لے جانا کیونکہ لوگ تیرے ساتھ مجھے آسانی سے قبول کر لیتے ہیں (۴۳)



غربت و افلاس کے خاتمے کیلئے آپ کا کردار آپ کی سیرت طیبہ کا ایک مستقل باب ہے جس کے مطالعہ سے معلوم ہوتا ہے کہ آپ نے غربت و افلاس کے تدارک کیلئے چار مختلف تدابیر اختیار فرمائیں۔

① آپ نے ہر شخص کو اپنی روزی کمانے کی ترغیب دی دوسروں سے سوال کرنے اور دوسروں پر بوجھ بننے سے منع فرمایا آپ کا ارشاد ہے:

(البید العلیا خیر من الید السفلی) (۴۳)

”دینے والا ہاتھ لینے والے ہاتھ سے افضل ہے۔“

② آپ نے روزی کمانے اور خرچ کرنے کی ضروری آزادی دی اور ساتھ ہی ضروری پابندیاں بھی عائد کیں تاکہ توازن برقرار رہے۔

③ آپ نے حاجت مند افراد کی ضرورتیں پوری کرنے کے لئے دولت مندوں کو اخلاقی ہدایات دیں اور خود بھی اس پر عمل کر کے دکھایا آپ کا فرمان ہے (جس شخص کے پاس قوت و طاقت کے سامان اپنی حاجت سے زائد ہوں اس کو چاہیے کہ زائد سامان حاجت مندوں کو دے دے اور جس کے پاس کھانے پینے کا سامان ضرورت اور حاجت سے زائد ہو اسے چاہیے کہ زائد سامان حاجت مندوں کو دے دے) حدیث کے راوی ابوسعید خدری بیان کرتے ہیں کہ آپ اسی طرح مختلف قسم کے مال کا ذکر فرماتے رہے یہاں تک کہ ہم نے گمان کر لیا کہ ہم میں سے کسی شخص کو اپنے فاضل مال پر کسی قسم کا حق نہیں۔ (۴۵)

④ حاجت مندوں کے بارے میں دولت مندوں کو قانونی ذمہ داری کا پابند کیا۔

مندرجہ بالا چاروں تدابیر معاشی نظام کی تفصیلات طے کرنے کے سلسلہ میں سنگ میل کی حیثیت رکھتی ہیں:

## ⑤ کاہلی اور سستی

معاشرے کی ترقی کی راہ میں ایک بڑی رکاوٹ کاہلی اور سستی بھی ہے جب تک اسے دور نہیں کیا جائے گا وہ کبھی مثالی معاشرہ نہیں بن سکے گا، مثالی معاشرہ بنانے کے لئے محنت کرنا پڑتی ہے اور وہ بھی لگاتار اور یہ کاہلی اور

ست لوگوں کے لئے ایک مشکل کام ہے دراصل آج کا معاشرہ اپنے نئے مسائل کے حل کا خواہاں ہے لیکن اس کے لئے وہ جو تدبیریں کرتا ہے وہ الٹی ثابت ہوتی ہیں اور منزل کے تعین کے باوجود صحیح راستہ اختیار کرنے سے قاصر رہتا ہے تو مایوس ہو جاتا ہے جس کی وجہ سے سستی اور کاہلی اس پر غالب آجاتی ہے قرآن مجید اس کا بڑا عمدہ نقشہ پیش کیا ہے۔ ارشادِ باری ہے: (۴۶)

”اور جب ان کے اپنے کئے کر تو توں سے ان پر کوئی مصیبت آتی ہے تو یکا یک وہ مایوس ہونے لگتے ہیں۔“

ایک دوسری جگہ میں قرآن مجید نے اس کی وضاحت یوں فرمائی (ان مسہ الشر فینوس قنوط) (۴۷) اور جب کوئی آفت اس پر آجاتی ہے تو وہ مایوس و دل شکستہ ہو جاتا ہے، معاشرے کے افراد جب کاہل اور ست ہو جاتے ہیں تو پھر وہ ایسی تدبیریں سوچنے لگتے ہیں جن کی وجہ سے بلا مشقت ان کی ضروریات پوری ہوتی رہیں جیسے جادو، ٹونڈ اور جو اور سٹو وغیرہ، نبی اکرم ﷺ جس معاشرے میں مبعوث ہوئے اس میں دوسری خرابیوں کے ساتھ کاہلی اور سستی کا مرض بھی تھا، قاضی سلیمان منصور پوری اس معاشرے کے متعلق رقمطراز ہیں:

”بے کاری اور کاہلی نے جو اور شراب کی عادت پیدا کر دی تھی اور طبیعت ثانی بنا دی تھی۔“ (۴۸)

رسول اللہ ﷺ نے انہیں کاہلی اور سستی سے نکالا اور انہیں قانونِ فطرت کا یہ قاعدہ بتایا کہ:

﴿إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ﴾ (۴۹)

اللہ کسی قوم کے حال کو نہیں بدلتا جب تک کہ وہ خود اپنے اوصاف کو نہیں بدل لیتی، اس الہی قاعدے کے مطابق آپ نے اپنے معاشرے کو کاہلی اور سستی سے نکال کر محنت کے راستے ہر ڈالا۔ جادو اور ٹونڈ جو کاہل اور ست لوگوں کے لئے غیبی امداد کا ذریعہ تھا آپ نے اسے شرک قرار دیا، آپ کا فرمان ہے:

(من عقد عقدة فتم نفث فيها فقد سحر ومن سحر فقد اشرك) (۵۰)

جس نے دہانگے کی گرہیں باندھ کر اس میں پھونکیں ماریں تو اس نے جادو کیا اور جس نے جادو کیا اس نے

شرک کیا، کاہل اور سست لوگ اپنے غم بھلانے کے لئے شراب پیتے ہیں اور لوگوں کا مال ہتھیانے کیلئے جو اکھیلے ہیں آپ نے وحی الہی کے ذریعے ان کا یہ راستہ بھی بند کر دیا ارشاد باری ہے:

﴿إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ﴾ (۵۱)

یہ شراب اور جو اور یہ آستانے اور پانے، یہ سب گندے شیطانی کام ہیں ان سے پرہیز کرو تاکہ تمہیں کامیابی نصیب ہو۔“

آپ نے خود بھی محنت کی بچپن میں آپ نے بکریاں چرائیں، جوانی میں تجارت کی، حضرت خدیجہ کا مال لے کر تجارت کی غرض سے ملک شام تک کا سفر کیا اسی طرح آپ نے اپنے ساتھیوں کو بھی محنت کے راستے پر لگایا اور فرمایا:

(ما اكل احد منكم طعاما احب الي الله عزوجل من عمل يده) (۵۲)

کسی بھی شخص کے کھانے کے لئے اس کی اپنی محنت سے کمائے ہوئے لقمے سے بہتر کوئی لقمہ نہیں ہے، آپ کی اپنی زندگی اس بات کا واضح ثبوت ہے کہ آپ ہمہ وقت یا تو اللہ کے ذکر میں مشغول رہتے یا امت کے کاموں میں اس میں کاہلی اور سستی کو ذرا دخل نہ تھا یہ آپ کی تربیت کا کمال تھا کہ معمولی سے عرصے میں یہ محنتی جماعت انسانی زندگی کے ہر میدان میں چھا گئی، کیونکہ آپ نے اسے ہمہ وقت کام کرنے والی جماعت بنا دیا، آپ کا ارشاد ہے:

((خير العمل ما ادومه ولو قل)) (۵۳)

”بہترین کام وہ ہے جسے آدی ہمیشہ کرے اگرچہ تھوڑا ہی کیوں نہ ہو، معاشرے کو مثالی بنانے کے لئے آج ہمیں بھی کاہلی و سستی کو خیر باد کہہ کر دائمی محنت کا راستہ اپنانا ہو گا اور یہی سیرت رسول بھی ہے۔“

## ⑥ خود غرضی

آج کے معاشرے کی ایک خرابی یہ بھی ہے کہ ہر آدمی سب کچھ اپنی ذات کے لئے کر رہا ہے جو دراصل مادیت کی دوڑ میں شریک ہونے کا نتیجہ ہے اب اسے اپنے سوا کچھ دکھائی ہی نہیں دیتا مثالی معاشرے کے افراد تو اپنے آپ کو دوسرے سے مربوط تصور کرتے ہیں اور ایک دوسرے کی خوشی اور غمی میں شریک ہوتے ہیں آپ ﷺ نے اپنی زندگی میں جو معاشرہ تشکیل دیا تھا اس کے اندر یہ صفت بدرجہ اتم موجود تھی جسے آپ نے اپنے الفاظ میں بھی یوں بیان فرمایا (لا یؤ من احدکم حتی یحب لآخیه ما یحب لنفسه) (۵۴) تم میں سے کوئی شخص اس وقت تک مسلمان نہیں ہو سکتا جب تک اپنے بھائی کے لئے وہی چیز پسند نہ کرے جسے وہ خود اپنے لئے پسند کرتا ہے اس حدیث پاک کے ہوتے ہوئے خود غرضی تو مسلمان کے قریب بھی نہیں آسکتی اگر اس میں خود غرضی آجاتی ہے تو وہ اسکے ایمان کی نفی کرتی ہے اور مسلمان کو اپنا ایمان ہر وقت ہر چیز سے زیادہ عزیز ہوتا ہے آپ کے صحابہ ہمیشہ ایک دوسرے کی مدد میں مشغول رہتے تھے کیونکہ ان کے سامنے نبی اکرم ﷺ کا یہ فرمان تھا:

(المسلم اخو المسلم لا یظلمه ولا یسلمه ومن كان فی حاجة اخیه كان اللہ فی حاجتہ ومن فرج عن مسلم کربة فرج اللہ عنه بہا کربة من کرب یوم القیامة ومن ستر مسلما سترہ اللہ یوم القیامة) (۵۵)

ایک مسلمان دوسرے مسلمان کا بھائی ہے وہ نہ اس پر ظلم کرتا ہے اور نہ ظلم ہونے دیتا ہے جو کوئی اپنے بھائی کی کوئی ضرورت پوری کرتا ہے تو اللہ تعالیٰ اس کی ضرورتیں پوری فرماتا ہے اور جو کسی کی کوئی مشکل دور کرتا ہے تو اللہ تعالیٰ اس کی آخرت کی مشکلات کو آسان فرماتا ہے اور جو کسی کے عیبوں پر پردہ ڈالتا ہے تو اللہ تعالیٰ قیامت کے روز اس کے عیبوں پر پردہ ڈال دیں گے، آپ نے صرف اپنے تبعین کو دوسروں کی مدد کرنے کی تلقین پر ہی اکتفا نہیں فرمایا بلکہ خود کو اس میدان میں سب سے آگے رکھا جس سے آپ کے اس مثالی معاشرے میں جسے آپ نے مدنی زندگی میں تشکیل دیا تھا خود غرضی کا بالکل خاتمہ ہو گیا آپ ﷺ کے دوسروں کی مدد کرنے کے وصف کو بیان کرتے ہوئے سید سلیمان ندوی لکھتے ہیں:

”خود آپ کا عمل یہ رہا کہ جو کچھ آیا خدا کی راہ میں خرچ ہو گیا غزوات اور فتوحات کی وجہ سے مال و اسباب کی کمی نہ تھی مگر وہ سب دوسروں کے لئے تھا اپنے لئے کچھ نہ تھا، وہی فقر و فاقہ فتح خیبر کے بعد یعنی ۷ ہجری سے یہ معمول تھا کہ سال بھر کے خرچ کے لئے تمام ازواج مطہرات کو غلہ تقسیم کر دیا جاتا تھا مگر سال تمام بھی نہیں ہونے پاتا تھا کہ غلہ تمام ہو جاتا اور فاقہ پر فاقہ شروع ہو جاتا کیونکہ غلہ بڑا حصہ اہل حاجت کی نذر کر دیا جاتا تھا آپ تمام لوگوں سے زیادہ سخی تھے تمام عمر کسی سائل کے سوال کے جواب میں نہیں کا لفظ نہیں فرمایا کبھی کوئی چیز تنہا نہ کھاتے تھے کتنی ہی تھوڑی چیز ہوتی آپ سب حاضرین کو اس میں شریک کر لیتے تھے۔“ (۵۶)

اگر آج بھی حضور ﷺ کے اس وصف کا اتباع کر لیا جائے تو مثالی معاشرہ خود بخود بننا شروع ہو جاتا ہے۔

## 7 تعصب

مثالی معاشرہ کی راہ میں ایک رکاوٹ اس کے اندر پائے جانے والے تعصبات ہیں کوئی ایک تعصب ہو تو کسی کے لئے اس کا علاج کرنا بھی ممکن ہو یہاں تو طرح طرح کے تعصبات پائے جاتے ہیں ان کا علاج کون کرے حقیقت یہ ہے کہ انسان نے جب بھی الہی تعلیمات سے روگردانی کی اور انبیاء کی سیرتوں سے انحراف کیا تو اس کی زندگی تعصبات سے بھر گئی تاریخ شاہد ہے کہ ہندوستان میں ہندوؤں نے اپنے سوا سب کو پلچھ اور ناپاک قرار دے رکھا ہے خود کو چارڈاٹوں میں تقسیم کر کے عزت اور حقوق کی ترتیب قائم کر لی ہے قدیم ایران میں بھی یہ چارڈاٹیں اسی طرح قائم تھیں بنی اسرائیل نے بھی صرف اپنے آپ کو خدا کی اولاد قرار دے لیا تھا اور باقی سب کو چندال آج پورے یورپ کا حال سب کے سامنے ہے کہ سفید رنگ کے آدمی کو تہذیب و تمدن کا ٹھکیدار قرار دے دیا گیا ہے اور کالی تو میں اس کی برابری کے لائق نہیں بعض مقامات پر تو وہ سفید رنگ کے لوگوں کے مخلوں میں بھی نہیں رہ سکتیں انسانی محبت و مساوات کے دعوؤں کے باوجود یہ لوگ حقیقی انسانیت سے کوسوں دور ہیں حقوق و نیاوی سے گزر کر ان کے یہ تفرقہ خدا کے گھروں میں بھی قائم ہیں کالوں کے گر بے الگ ہیں اور گوروں کے الگ خدا کے یہ دونوں

کالے اور گورے بندے ایک ساتھ خدا کے آگے نہیں جھک سکتے ان تمام تعصبات کا علاج صرف پیغام محمدی میں ہے آپ کی بعثت ہوئی تو آپ نے لوگوں کے سامنے وحی ربانی کے ذریعے اعلان فرمایا:

﴿يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ﴾ (۵۷)

”اے انسانو تم سب کو خدا نے ایک مرد و عورت سے پیدا کیا اور تم کو قبیلہ قبیلہ اور خاندان خاندان صرف اس لئے بنا دیا کہ ایک دوسرے کو پہچان سکو خدا کے نزدیک سب سے زیادہ عزت والا وہ ہے جو سب سے زیادہ پرہیزگار ہے۔“

﴿وَمَا أَمْوَالُكُمْ وَلَا أَوْلَادُكُمْ بِالَّتِي تُقَرِّبُكُمْ عِندَنَا زُلْفَىٰ إِلَّا مَنْ آمَنَ وَعَمِلَ صَالِحًا فَأُولَٰئِكَ لَهُمْ جِزَاءٌ الْغَيْرُ الْغَيْرُ﴾ (۵۸)

نہ تمہاری دولت اور نہ تمہاری اولاد وہ چیز ہے جو تمہارا درجہ ہمارے نزدیک کر دے لیکن جو کوئی ایمان لایا اور اس نے اچھا کام کیا اس کو اپنے کام کا دگنا بدلہ ملے گا، آپ نے اپنی تعلیم کے ذریعے ہر قسم کے تعصب کا رد فرمایا فتح مکہ کے موقع پر آپ نے قریش سے مخاطب ہو کر فرمایا:

((يامعشر قریش ان الله اذهب عنکم نخوة الجاهلية وتعظمها بالآباء  
الناس من آدم و آدم من تراب)) (۵۹)

اے قریش کے لوگو۔ اب جاہلیت کا غرور اور نسب کا فخر خدا نے مٹا دیا ہے تمام انسان آدم کی اولاد ہیں اور آدم مٹی سے بنے تھے اپنے آخری خطبے میں آپ نے اعلان فرمایا:

(ليس للعربي فضل على العجمي ولا للعجمي فضل على العربي الا  
بالتقوى) (۶۰)

عرب کو عجمی پر اور عجم کو عرب ہر کوئی فضیلت نہیں مگر تقویٰ کی بنا پر آپ نے تمام مسلمانوں کو بھائی بھائی کا رتبہ دیا

حسب و نسب کا کوئی فرق نہیں، پیشہ اور منصب کا کوئی فرق نہیں، غربت اور امارت کا کوئی فرق نہیں، خدا کے آگے سب برابر ہیں یہاں نہ کوئی برہمن ہے نہ شودر قرآن سب کے ہاتھ میں دیا جائے گا نماز سب کے پیچھے پڑھی جائے گی رشتہ ناطہ ہر ایک سے ہو سکتا ہے علم ہر ایک کا حق ہے اور حقوق سب کے یکساں ہیں یہاں تک کہ خون بھی سب کا برابر ہے آپ ﷺ کی پوری زندگی آپ کی اپنی تعلیمات کے مطابق تھی آپ کی محفل میں دنیا کے مختلف خطوں کے افراد موجود تھے بلال رضی اللہ عنہ کا تعلق حبشہ سے تھا تو صہیب کا روم سے اور سلیمان کا فارس سے، مکہ کے مہاجر اور مدینہ کے انصار سب ایک ہی جگہ رہتے تھے کسی میں بھی ایک دوسرے کے خلاف ادنیٰ تعصب کا شائبہ نہ پایا گیا کیونکہ تربیت محمدیؐ نے ان میں سے ہر تعصب کو نکال دیا تھا اور وہ آپس میں بھائی بھائی بن گئے تھے ان میں سے ہر ایک دوسرے پر صرف مال ہی نہیں بلکہ جان بھی نچھاور کرنا تھا جس کی مثالوں سے تاریخ کے اوراق بھرے پڑے ہیں آج بھی ہمیں ہر قسم کے تعصبات سے نجات کے لئے پھر سے سیرت محمدیؐ پر عمل کرنے کی ضرورت ہے تاکہ ایک مثالی معاشرہ بنا سکیں۔

## ⑧ عدل و انصاف کا فقدان

عدل و انصاف کا فقدان بھی مثالی معاشرے کی راہ میں ایک رکاوٹ ہے عدل کے قائم کئے بغیر کبھی کوئی معاشرہ مثالی بن ہی نہیں سکتا اس لئے مصلحین نے ہمیشہ عدل کو قائم کیا جب بھی معاشرے سے عدل غائب ہوا تو اس میں ابتری پھیل گئی آج کے معاشرے میں پھیلی ہوئی ابتری کا ایک سبب بھی یہی ہے یہ صرف عدل و انصاف ہی سے ختم ہو سکتی آپ کی بعثت کے وقت بھی عالم انسانیت ظلم و جور، قتل و غارت اور وحشت و بربریت کا شکار تھا آپ نے عدل و انصاف قائم کر کے معاشرے کو تمام برائیوں سے پاک کر دیا وحی ربانی کے ذریعہ آپ ﷺ نے اعلان فرمایا

﴿يَا أَيُّهَا الَّذِينَ آمَنُوا كُونُوا قَوَّامِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا فَلَا تَتَّبِعُوا الْهَوَىٰ أَن تَعْدِلُوا وَأَن تَلُؤُوا أَوْ تَعْرِضُوا فَإِنَّ اللَّهَ كَانَ بِمَا تَعْمَلُونَ خَبِيرًا﴾ (٦١)

”اے لوگو جو ایمان لائے ہو انصاف کے علمبردار اور خدا کے واسطے گواہ بنو اگرچہ تمہارے انصاف کی زد خود تمہاری ذات پر یا تمہارے والدین اور رشتہ داروں پر ہی کیوں نہ پڑتی ہو

فریق معاملہ خواہ مالدار ہو یا غریب اللہ تم سے زیادہ ان کا خیر خواہ ہے لہذا اپنی خواہش نفس کی بیروی میں عدل سے باز نہ رہو اور اگر تم نے لگی لپٹی بات کہی یا سچائی سے پہلو بچایا تو جان رکھو جو کچھ تم کرتے ہو اللہ کو اسکی خبر ہے۔“

اس کے بعد اس میں مزید اضافہ کرتے ہوئے فرمایا گیا:

﴿وَلَا يَجْرِمَنَّكُمْ شَنَاٰنُ قَوْمٍ عَلَىٰ اَنْ لَا تَعْدِلُوْا اِعْدِلُوْا هُوَ اَقْرَبُ لِلتَّقْوٰی﴾ (۶۲)

کسی گروہ کی دشمنی تمہیں اتنا مشتعل نہ کروے کہ انصاف سے پھر جاؤ عدل کر دینا خدا ترسی سے زیادہ مناسبت رکھتا ہے۔“

آپ کی پوری زندگی عدل و انصاف کی آئینہ دار تھی زندگی کے ہر شعبہ میں آپ عدل و انصاف پر عمل پیرا تھے سیرت رسول ﷺ میں ہمیں بکثرت اس کی مثالیں ملتی ہیں آپ قانون الہی کے نفاذ میں بہت سختی فرماتے تھے اور اسے نافذ کئے بغیر چین سے نہ بیٹھتے تھے، ایک دفعہ ایک عورت نے جو خاندان بنو مخزوم سے تھی چوری کی، عزت کے لحاظ سے لوگ چاہتے تھے کہ سزا سے بچ جائے اور معاملہ وب جائے، حضرت اسامہ رسول اللہ ﷺ کے محبوب خاص تھے لوگوں نے ان سے کہا کہ سفارش کریں انہوں نے حضور سے معافی کی درخواست کی تو آپ نے غضب آلود ہو کر فرمایا کہ بنی اسرائیل اسی کی بدولت تباہ ہوئے کہ وہ غرباء پر حد جاری کرتے تھے اور امراء سے درگزر کرتے تھے (۶۳)

آپ ﷺ کا فرمان تھا:

((تعافوا الحدود بینکم فما بلغنی من حد فقد وجب)) (۶۴)

آپس میں ایسے گناہوں کو معاف کر دیا کرو جن سے حد لازم آتی ہے لیکن مجھ تک جو واقعہ پہنچے گا تو اسکی سزا ضروری جائے گی، عدل و انصاف کی انتہا یہ ہے کہ مسلمانوں کو حکم دیا گیا کہ وہ کفار کے معبودان باطلہ کو بھی برا نہ کہیں ایسا نہ ہو کہ وہ نادانستہ طور پر خدا کو برا کہہ بیٹھیں ارشاد باری ہے:

﴿وَلَا تَسُبُّوا الَّذِیْنَ یَدْعُوْنَ مِنْ دُوْنِ اللّٰهِ فِیْسُبُّوا اللّٰهَ عَدْوًا بِغَیْرِ عِلْمٍ﴾ (۶۵)



اور جن کو یہ مشرک اللہ کے سوا پکارتے ہیں ان کو برانہ کہو ایسا نہ ہو کہ یہ خدا کو بے ادبی سے بے سمجھے برا کہ بیٹھیں، اس عدل و انصاف کا یہ اثر تھا کہ مسلمان ایک طرف تو یہود جو آپ کے شدید ترین مخالف تھے اپنے مقدمات آپ ہی کی بارگاہ میں لاتے تھے اور انکی شریعت کے مطابق اس کا فیصلہ ہوتا تھا آج بھی معاشرے کو مثالی بنانے کے لئے اسی عدل و انصاف کو واپس لانے کی ضرورت ہے اور اس کے لئے سیرت نبوی پر عمل کے بغیر چارہ نہیں۔“

### ⑨ عدم تحفظ

مثالی معاشرے کی راہ میں رکاوٹ اس کے افراد کے اندر پایا جانے والا عدم تحفظ کا احساس بھی ہے آج کے معاشرے میں کوئی بھی شخص محفوظ نہیں اس کو قتل کیا جاسکتا ہے، لوٹا جاسکتا ہے، اس کی بے عزتی کی جاسکتی ہے وہ کسی بھی تخریب کاری کا نشانہ بن سکتا ہے غرضیکہ کسی بھی وقت کچھ بھی ہو سکتا ہے یہ حالت اس وقت کسی ایک ملک کی نہیں دنیا کے اکثر ممالک اس دلدل میں پھنسے ہوئے ہیں آج دنیا کو ایک پرامن معاشرے کی ضرورت ہے جس میں ہر فرد کو اس کا حق ملے اور اس کی زندگی کو کوئی خطرہ نہ ہو بلکہ وہ اپنے آپ کو محفوظ پائے امن و سلامتی کی اسی فضا کو پیارے رسول ﷺ نے مدینہ منورہ میں لوگوں کو مہیا فرمایا تھا، مدینہ میں ہر شخص مومن ہو یا غیر مومن اپنے آپ کو مدنی معاشرے میں محفوظ سمجھتا تھا کسی کو بھی نہ تو اپنے بارے میں کوئی فکر تھی اور نہ اپنے اہل و عیال اور عزیز و اقارب کے بارے میں، عبداللہ بن سلام کہتے ہیں کہ رسول اللہ ﷺ کی مدینہ تشریف آوری پر میں نے آپ کی پہلی تقریر میں یہ الفاظ سنے:

(( افشوا السلام )) (۶۱) ”پیغام امن و سلامتی کو عام کرو“۔

اس کے بعد آپ نے مومن کی تعریف بیان کرتے ہوئے اسے اسکی شخصیت کا حصہ قرار دے دیا، آپ کا ارشاد ہے:

(( المسلم من سلم المسلمون من لسانه ويده )) (۶۲)

”مومن وہ ہے جس کے ہاتھ اور زبان سے دوسرے مسلمان اپنے آپ کو محفوظ و مأمون

پائیں۔“

صلح حدیبیہ اس امر کا واضح ثبوت ہے کہ رسول اللہ ﷺ کی جنگ کا مقصد فتنہ کو ختم کرنا اور آزادی عقیدہ کو منوانا تھا اس موقع پر صحابہ کرام ظاہری فتح و غلبہ کے متوقع تھے لیکن اللہ تعالیٰ نے اس پر امن معاہدہ کو فتح میں قرار دیا اس لئے کہ اس معاہدے کی ایک شق کے ذریعے فتنہ کا سدباب کر کے فریقین نے ایک دوسرے کی آزادی عقیدہ کو تسلیم کر لیا تھا، یثاق مدینہ آپ کی امن پسندی اور آزادی دین و عقیدہ کی واضح مثال ہے اس آپ نے یہود کو اپنے دین پر قائم رہتے ہوئے بعض شرائط کا پابند کیا تاکہ مدینہ کا داخلی امن محفوظ ہو جائے اور اس کے رہنے والوں میں سے کوئی بھی عدم تحفظ کا شکار نہ ہو اور سب امن و آشتی کے ماحول میں آزادی سے رہ سکیں، آپ نے کبھی بھی کسی طالب امن کو امن سے محروم نہیں فرمایا مختصر یہ کہ پیغمبر امن و سلامتی نے تمام جہان کے انسانوں کو محفوظ اور پر امن معاشرہ قائم کرنے کی دعوت دی اور خود اس کا عملی نمونہ پیش فرمایا کیونکہ محفوظ اور پر امن انسانی معاشرہ ہی ترقی کیلئے سب سے اہم چیز ہے رب العالمین سیرت طیبہ پر عمل پیرا ہو کر ہمیں اپنے معاشرے سے ان سب رکاوٹوں کو دور کرنے کی توفیق عطا فرمائے تاکہ وہ ایک مثالی معاشرہ بن سکے، آمین یا رب العالمین

# حواشی و حوالہ جات

- ۱- یوسف کرم، تاریخ الفلسفة اليونانية (القاهرة مكتبة النهضة المصرية، الطبعة الخامسة ۱۳۸۶ھ، ۱۹۶۶ء، صفحہ ۱۶۳)
- ۲- المصدر السابق صفحہ ۱۰۰
- ۳- منصور پوری۔ قاضی محمد سلیمان سلمان، رحمۃ اللعالمین (لاہور، شیخ غلام علی اینڈ سنز۔ س۔ ن۔) ج ۱ ص ۲۹، ۳۰
- ۴- ارشاد باری ہے ﴿وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ تَعْلَمُونَ﴾ ترجمہ کافروں نے کہا اس قرآن کو ہرگز نہ سنا اور جب یہ سنایا جائے تو اس میں غلغلہ اور شاید اس طرح تم غالب آ جاؤ 'سورۃ فصلت ۴۱/۲۷'
- ۵- ابن حنبل احمد بن محمد بن حنبل، الإمام المسند (بیروت) المكتبة الاسلامی 'عن ربیعہ بن عباد الدیلیمی -
- ۶- مقالات سیرت (اسلام آباد وزارت مذہبی امور ۱۳۹۸ھ۔ ۱۹۷۸ء) ص ۲۲-۲۳، مقالہ رسید مرتضیٰ حسین صدر الافضل،
- ۷- سابق مصدر ص ۹۳، ۹۴، مقالہ مولانا محمد تقی عثمانی،
- ۸- سورة الاحزاب ۴۰/۳۳
- ۹- القشیری، مسلم بن الحجاج، الصحيح (القاهرة، مكتبة دار الشعب، س. ن. مع شرح الامام النووي) كتاب الفضائل، باب النبي اخاتم النبيين، ج. ۵/۱۲۹، عن ابی هريرة ص و ايضا. السجستاني. سليمان بن اشعث ابو داؤد السنن (بيروت، دار الفكر، الطبعة الاولى. ۱۴۱۰ھ / ۱۹۹۰م، تحقيق وتعليق سعيد محمد اللحام) كتاب الفتن والملاحم. باب ذكر الفتن ودلائلها، ج. ۴/۳۰۲، عن ثوبان ؓ
- ۱۰- سورة سبا، ۳۴/۲۸
- ۱۱- مسند الإمام احمد بن حنبل، ج. ۴/۲۱۶، عن ابی موسى الاشعري ؓ، ايضا، ج. ۵/۱۲۵، عن ابی ذر ؓ
- ۱۲- مسند الإمام احمد بن حنبل، ج. ۲/۳۲۲، عن عبد الله بن عمرو بن العاص ؓ
- ۱۳- صحيح مسلم. كتاب المساجد، باب مواضع الصلاة، ج. ۲/۵۴، عن جابر بن عبد الله ؓ، الد رمی. عبد الله بن عبد الرحمن ابو الفضل، السنن (بيروت، دار احياء السنة النبوية. س. ن.) كتاب الصلاة. باب الارض كلها طهور ما خلا المقبرة والحمام، ج. ۱/۳۲۲، عن جابر بن عبد الله ؓ

- ١٣- سورة الاحزاب ٣٣/٢١
- ١٥- مبارکپوری- صفی الرحمن مولانا، الرحیق المختوم (لاہور، مکتبہ سلفیہ۔ طبع سوم ١٣٠٩ھ۔ ١٩٨٨م، ص ١٩٠)
- ١٦- عبداللہ بن محمد بن عبدالوہاب۔ سیرۃ الرسول (جہلم، جامعۃ العلوم الاثریہ، طبع اول ١٣١١ھ۔ ١٩٩٠م) ص ١٨١۔ مترجم۔ مولانا محمد اسحاق
- ١٧- رحمۃ للعالمین، ج ٥٥/١
- ١٨- مسند الامام احمد بن حنبل، ج ٣/٣١٣، عن سفیان بن عبد اللہ الثقفی
- ١٩- سورة الاحقاف، ٣٦/١٣١٣
- ٢٠- البخاری، محمد بن اسماعیل، الصحیح (القاهرة، مکتبۃ دار الشعب، ص ١) کتاب الفتن، باب لا یدخل الدجال المدینة، ج ٢٦/٩، عن ابی سعید الخدری
- ٢١- عبدالکریم زیدان۔ اصول دعوت دین (اسلام آباد، ادارۃ تحقیقات اسلامی، طبع ١٣٠٥ھ۔ ١٩٨٥م) ص ٥٣/٥٢، مترجم ساجد الرحمن صدیقی
- ٢٢- سورة زمر، ٩/٣٩
- ٢٣- مودودی۔ ابوالاعلیٰ، تنہیم القرآن (لاہور، ادارۃ ترجمان القرآن، طبع ششم، اپریل ١٩٨٨ء) ج ٣٥/٣٥
- ٢٤- ٹھٹھوی، محمد ہاشم، بذل القوتۃ فی حوادث سنۃ النبوة (حیدرآباد، لجنۃ احیاء التراث السندی، طبع اول (١٣٨٦ھ۔ ١٩٦٦ء) ص ٦٨
- ٢٥- سورة العلق، ٦٩/٥
- ٢٦- سورة القلم، ٦٨/١
- ٢٧- ابن ماجہ، محمد بن یزید القزوی، السنن (بیروت، دار الفکر، سن، مع التعلیق محمد فؤاد عبدالباقی (المقدمۃ، باب فضل العلم والحث علی العلم، ٨١/١ عن انس بن مالک)
- ٢٨- مسند الامام احمد بن حنبل، ٣/١٥٤، عن انس بن مالک
- ٢٩- سنن الدارمی، کتاب العلم، باب فضل العالم والعلم، ١/١٠٠
- ٣٠- محمد عمارہ، دکتور، الاسلام وحقوق الانسان (کویت، عالم المعرفة، الطبعة الاولى، شعبان ١٣٠٥ھ، منی ١٩٨٥ء) ص ٤٢
- ٣١- سنن الدارمی، ١/١٠٠
- ٣٢- مقالات سیرت، ص ٦٠-٦٢، مقالہ پروفیسر احمد یازار، ١٩٤٨ء

- ٣٣- مالك بن انس الامام .الموطأ(القاهرة عيسى البابي الحلبي وشركائه 'س.ن مع التعليق محمد فؤاد عبد الباقي ) كتاب حسن الخلق باب ماجاء في حسن الخلق ٢/٩٠٣ عن ابي هريرة رضي الله عنه ' ٣٤- مسند الامام احمد بن حنبل ٢/٥٠٧ عن ابن عمر رضى الله عنهما ' ٣٥- سنن ابي داؤد كتاب الادب 'باب ماجاء في حسن الخلق ٣/٣٣٦ عن ابي الدرداء ٣٦- صحيح مسلم 'كتاب صلاة المسافرين 'باب صلاة النبي ودعائه بالليل ٢/٣٢٨ عن علي بن ابي طالب رضي الله عنه ٣٧- رحمة للعالمين ١/٥٨١ ٣٨- شبلي نعماني-سيرة النبي (لأهور مكتبة تقيير انسانييت 'طبع اول س-ن) ٢٣٣١ ٣٩-سورة القلم-٢٦٨-٣٠٣ ٤٠-القرضاوى ، يوسف دكتور ،مشكلة الفكر وكيف عالجه الاسلام (القاهرة ، مكتبة وهبة ، الطبعة الخامسة ،شوال ، ٢٠٠٦. ٥١ يونيو ، ١٩٨٦ء) ص.٣ ، ٤١-رحمة للعالمين.٣٣١، ٤٢-مسند الامام احمد بن حنبل ، ٢/٣٠٥ عن ابي هريرة رضي الله عنه ٤٣-مشكلة الفقر وكيف عالجه الاسلام ص . ١٢ ، ٤٤-سنن ابي داؤد، كتاب الزكاة ، باب في الاستعفاف ، ٢/٣٤٢ عن ابن عمر ، ٤٥-ابن حزم .علي بن احمد بن حزم ، المحلى (القاهرة ، مكتبة انصار السنة المحمدية طبعة.٣٢٨ ، مع تحقيق احمد شاكر) ٦/١٥٨ ، ٤٦-سورة الروم . ٣٠/٣٦ ، ٤٧-سورة فصلت . ١١/٣٩ ، ٤٨-رحمة للعالمين-٣٠١ ، ٤٩-سورة الرعد . ١٣/١١ ، ٥٠-النسائي.احمد بن شعيب ابو عبد الرحمن .السنن (بيروت دار الفكر ،س.ن ،مع شرح الحافظ جلال الدين السيوطى و حاشية السندي )كتاب تحريم الدم ، باب الحكم فى السحرة ، ٢/١١٢ عن ابي هريرة ص ، ٥١-سورة المائدة ، ٥/٩٠ ،

- ۵۲۔ مسند الامام احمد بن حنبل ۱۳۱/۳ عن المقدم بن معدى كروب ،
- ۵۳۔ سنن ابن ماجه ، كتاب الزهد ، باب المد او مة على العمل ۱۳۱۲/۲ عن ابى هريرة ؓ ،
- ۵۴۔ سابق مصدر ، المقدمة . باب فى الايمان ۲۶/۱ عن انس بن مالك ؓ ،
- ۵۵۔ صحيح البخارى . كتاب الاكراه ، باب يمين الرجل لصاحبه انه اخوه ۲۸/۹ عن ابن عمر ؓ ،
- ۵۶۔ ندوى۔ سيد سليمان۔ خطبات مدراس (كراچى، محمد سعيد اينڈسٹریس، ان،) صفحہ ۱۰۹، ۱۱۰،
- ۵۷۔ سورة الحجرات ۱۳/۴۹ ،
- ۵۸۔ سورة سبا ۳۷/۳۳ ،
- ۵۹۔ رحمة للعالمين ۱۲۰/۱ ،
- ۶۰۔ مسند الامام احمد بن حنبل ۳۱۱/۵ ، حديث رجل من اصحاب النبى ﷺ ،
- ۶۱۔ سورة النساء ۱۳۵/۳ ،
- ۶۲۔ سورة المائدة ۸/۵ ،
- ۶۳۔ سيرة النبى ﷺ ۲۸۳/۲ ،
- ۶۴۔ سنن ابى داؤد ، كتاب الحدود ، باب العفو عن الحدود ما لم يبلغ السلطان ۳۳۳/۳ عن عبد الله بن عمرو بن العاص ؓ ،
- ۶۵۔ سورة الانعام ۱۰۸/۶ ،
- ۶۶۔ سنن ابن ماجه . كتاب الادب ، باب افشاء السلام ۱۲۱۸/۲ عن ابى هريرة وعن عبد الله بن عمرو بن العاص رضى الله عنهما ،
- ۶۷۔ صحيح مسلم . كتاب الايمان . باب بيان تفاضل الاسلام ۲۱۶/۱ عن جابر وعن ابى موسى رضى الله عنهما ،

# كتايبات

١. القرآن الكريم
٢. ابن حزم. على احمد بن حزم، المحلى. القاهرة. مكتبة انصار السنة المحمدية ، طبعة ١٣٣٨ هـ مع تحقيق احمد شاکر ،
٣. ابن حنبل. احمد بن حنبل الامام، المسند. بيروت، المكتبة السلامی، الطبعة الثانية ١٣٩٨ هـ / ١٩٤٨ م،
٣. ابن ماجه. محمد بن يزيد القزوينی، السنن، بيروت، دار الفكر، س، ن، مع التعليق محمد فزاد عبدالباقي ،
٥. البخاری. محمد بن اسماعيل. الصحيح، القاهرة، مكتبة دار الشعب، س، ن،
٦. ثهنتوي. محمد هاشم. بذل القوة في حوادث سنی النبوة. حیدرآباد، لجنة احياء التراث السندی، طبع اول ١٣٨٦ هـ / ١٩٦٦ ع،
٤. الدارمی، عبدالله بن عبد الرحمن بن الفضل. السنن، بيروت، دار احياء السنة النبوية، س، ن،
٨. السجستاني. سليمان بن اشعث ابو داؤد. السنن. بيروت، دار الفكر، الطبعة الاولى ١٣١٠ هـ / ١٩٩٠ ع، مع تحقيق وتعليق سعيد محمد اللحام ،
٩. شبلي نعمانی. سيرة النبي، لاهور، مكتبة تقيرانسايت، طبع اول س، ن،
١٠. عبدالكريم زيدان دكتور. اصول دعوت دين، اسلام آباد، اداره تحقيقات اسلامی، طبع ثاني ١٣٠٥ هـ / ١٩٨٥ هـ، مترجم ساجد الرحمن صديقي -
١١. عبداللہ بن محمد بن عبد الوهاب، سيرت الرسول - جهلم - جامعة العلوم الاثرية، طبع اول - ١٣١١ هـ / ١٩٩٠ ع، مترجم مولانا محمد اسحاق -
١٢. القرضاوى. يوسف دكتور، مشكلة الفقر وكيف عالجهها الاسلام. القاهرة. مكتبة وهبة. الطبعة الخامسة، شوال ١٣٠٦ هـ / ١٩٨٦ ع،
١٣. القشيري. مسلم بن الحجاج. الصحيح، القاهرة، مكتبة دار الشعب، س، ن، مع شرح الامام النووي ،
١٣. مالک بن انس الامام. الموطأ، القاهرة، عيسى الباهي الحلبي وشركائه ، س، ن، مع التعليق محمد فزاد عبدالباقي ،

۱۵. مبارکپوری۔ صفی الرحمن مولانا، الرحیق المختوم، لاہور، مکتبہ سلفیہ، طبع سوم ۱۴۰۹  
 ۱۹۸۸/۵ء،
۱۶. محمد عمارہ دکتور۔ الاسلام و حقوق الانسان، کویت، عالم المعرفة، الطبعة الاولى۔ شعبان  
 ۱۴۰۵ھ / مئی ۱۹۸۵ء،
۱۷. مقالات سیرت۔ اسلام آباد، وزارت مذہبی امور ۱۳۹۸ھ / ۱۹۷۸ء،
۱۸. منصور پوری۔ قاضی محمد سلیمان سلمان۔ رحمة للعالمین۔ لاہور، شیخ غلام علی اینڈ سنز۔ س، ن،
۱۹. مودودی۔ ابوالاعلیٰ، تفسیر القرآن، لاہور، ادارہ ترجمان القرآن، طبع ششم، اپریل ۱۹۸۸ء،
۲۰. ندوی۔ سید سلیمان، خطبات مدراس، کراچی، محمد سعید اینڈ سنز، س، ن،
۲۱. یوسف کرم۔ تاریخ الفلسفة اليونانية۔ القاهرة، المكتبة النهضة المصرية، الطبعة  
 الخامسة ۱۳۸۶ھ / ۱۹۶۶ء،